

## ШӘКЕРТ АБЫЙ

— Сафа мөэззинне, ахирәт, куып чыгаргансың дип сөйлиләр. Кыз сорарга килгән кешене шулай итәргә ярыймыни,— дип, Гөлҗамал абыстай үзенә ахирәте Гайниҗамалга сөальле иттереп карады да чәйне ясарга тотынды.

Самавыр чыжлавы астында Гайниҗамал абыстай уйга калган кеби:

— Шулай иттем шул, ахирәт,— диде дә туктады. Гөлҗамал абыстай, ишек төбәндә борыныны пышкылдатып, әбисенә бернәрсә биргәнән көтеп тора торган килененә угылына күмәч кисәге илтергә бара-бара:

— Ник алай иттең, ахирәт, яхшы жирдән килгәндер бит? Кызыңның бит, әлхәмделиллаһ, яше җиткән. Кызлар бит бу елда егермедән үтсә картка исәпләнә башлай,— диде дә, борылып кайтып: — Чын, ник куып чыгардың? — диде.

Гайниҗамал абыстай:

— Мин шул мэхәббәтсез мөэззинне яратмыйм! — диде дә тагы туктады. Гөлҗамал абыстай ахирәт дустының күзенә керергә теләгән кеби вә, кереп, шуның эчәндә серне күрергә теләгән кеби иттереп карады. Шул күз карау астында Гайниҗамал абыстай берәз кызарып та китте. Ул, ахирәт дустының шул сүзсез сөаленә җавап биргән кеби:

— Була бит шундый, кайсы кешене пәриен сөйми,— диде дә, алдаганыны үзе дә белгән кеби, тагы кызарды. Гөлҗамал абыстай:

— Бу бит, кеше аңларлык түгел. Үзе сезнең шактый якын карендәш тә түгелме соң? Андый-бундый эш булган дияргә, ул — балачага атасы, син тагы, әлхәмделиллаһ, угыл-кыз җиткәргән кеше. Юк, ахирәтем, син миннән әллә нәрсә яшерәсең. Ахирәт шулай буламыни? Ахирәттән серенә яшерергә китап та кушмаган диләр. Бир чынаягыңны, чәй тәмсез түгелдер бит? Әле карт моны яңа чәй дип алып кайтты,— диде.

Гайниҗамал абыстай:

— Юк, ахирәт, юк, синнән нәрсә яшерим! Яшерерлек эш юк...—диде.

Аның сүзен тәмам итәргә бирмәенчә, Гөлжамал абыстай:

— Югын юк та, куып чыгаргансың. Баш коданы куып чыгарыр өчен, ахирәтем, миннән яшерәсең яшерүен дә, бик зур сәбәпләр булырга кирәк, бик зур сәбәпләр,— диде.

Гайнижамал, чәене берәз эчкәннең соңында:

— Мин, шул, шул мөәззинне күрәсем килми. Яшьтән күңелем жәрәхәтләнәп калган! Шунның өчен, шул, чыдый алмадым.

— Ни булды сон, ахирәт?

— Юк, булуын бернәрсә дә булмады... Ничек сөйләргә дә белмим инде, сөйләрлеге дә юк... Ярар инде, ахирәтем, шулай калсын, сөйләтмә инде.

— Сөйләргә теләмәсәң сөйләмә, ахирәтем. Мин ахирәтеннән яшерерлек зур эш бардыр дип белми идем.

Шул сүзнең артының шөбһәле төсле бетүе Гайнижамал абыстайны берәз кызартып, уйга калдырды. Ахирәтенең шөбһәсе аның бер яктан ачуын китерде, бер яктан хурландырды. Ярты ачуланган тавыш берләп ул:

— Ярый, алай булса, сөйлим, ахирәт, дәртен почмаклансын,— диде.— Югары оч янмас борын, безнең әтинең йорты хәзерге Галәү тегермәнәнә чыга торган тыкрык буенда иде. Артымыз суга төшкәнгә, су буенда әни мәрхүм, әллә никадәр түтәлләр ясап, кыяр, кишер, чөгәндәр, кәбестә утырта иде. Тыкрыкка каршы ягыңда, әнә хәзер таллар бармы, шунлар урынында, безнең әтиләрнең мал-туар йорты иде. Былтыр Әхмәтсафаның кәжәсе төшәп үлгәч күмелгән кое — ул безнең бабайдан калган кое иде. Ул вакытта бөтен авылда суының тәмлеләге, суыклығы берләп дан тоткан иде. Урак өстендә уракка китүчеләр, су алыр өчен, юлаучылар кеби тезеләп көтәп торалар иде.

Безнең әтиләр, бай булмаса да, таза иде: чиләк-чиләк балымыз өзәлми, он-тоз өсәгенәң төбә күрәнми иде; мал-туар күп, ашлык мул иде. Заманасымы башка иде, ахирәт, йиреме башка иде, һәр елны ашлык жимереләп үсә иде. Һәр елны кар төшәр алдыннан гына көчкә-көчкә генә кырдан керәләр иде. Кыш буе хатын-кыз киндер, алача суга: кызлар тугый, чәлтәрли иде. Мәдрәсә ул вакытта да бар иде. Ләкин хәзерге кеби калай башлы түгел; әнә хәзер

Миңлевәлиләрнең мунчасы бармы, энә шуның урынында!.. Хәзрәт үзе дә укыта, хәлфә дә китертә иде. Ләкин, хәзерге кеби, кызлар сабакка йөрү юк иде. Әллә күрше авылларда булгандыр да, ләкин безнең хәзрәтнең остазбикәсе андый түгел иде. Мәрхүм, Алла разый булсын, китап сөйләгәндә дә хәзрәтәнән өйрәнәп чыга диләр иде.

Менә мин сигез-тугызга житкәндә беркөнне безгә бер егет килде. Мин эле ул вакыт — яланаяк чабып йөри торган бала! Аннан эни дә качмады, жиңгиләр дә качмады. Ул вакытларда бит эле муллалардан, каенаталардан гына качалар иде. Безнең жиңгиләр аңар «Шәкертжан агай» дип тә йөри башладылар. Менә, ни булгандыр, ул егет мәдрәсәгә күчте. Кайдандыр, хәтеремдә калган, ул безнең этиләрнең якын карендәшләренең угылы икән дә, безнең авылның мәдрәсәсенә хәлфә булып килгән икән. Егет һәркөнне кеби безгә килә башлады. Таба ашы пешерелдеме — ансыз ашалмады; кунак-төшем булдымы — ул чакырылмый калмады. Эни аңар «Шәкерт» дип йөргәнгә, жиңгиләр «Шәкертжан агай» дип йөргәнгә, мин: «Шәкерт абый» дип йөри башладым.

Безнең эти ашлы-сулы кеше булганга, безнең энинең кабартмасы, коймагы, кыстыбые, бәләше, кулламасы данлыклы булганга, кунактан өзәлөп тормый идек: шәһәргә бара торган мулла бездә кич кунып китә, базарга бара торган мөэззин бездә ат ашата иде. Ил-көн дә бай булганга, туйлар да хәзерге кеби түгел иде: коданы бер атна сыйлылар, кода булып бер атнага баралар иде; туйга куелган бал, сыра бөтен авылга эчерелә иде. Дөнъясы ук ул вакыт, ахирәт, башка иде. Безнең жиңгиләрнең энигә ләм-мим дип әйткәннәрене мин ишетмәдем. Хәзер безнең киләннәр берлән сөйләшәп кара! Бер сүзенә ун жавап табарлар.

— Шулай, ахирәт, шулай. Әле бит яшь киләнем каен сеңелесе берлән орышышырга тотынган. Кайчан төшкән, кайчан килгән бит, орышышырга өлгергән. Бу ел, ахирәт, аналарының сөте берлән үк явызлыкка өйрәнәләр.

— Шулай, ахирәтем. Менә, шулай итеп, бу шәкерт абый безгә ияләште. Аны һәммәмез яраттык. Мунча яккан көнне аны мунчага чакыра идек тә,

мунчадан соң ул имам торып этигә намаз укыта иде. Намаздан соң сузып кына Коръән укый иде. Без һәммәмез бик ихлас берлә тыңлап тора идек; бергә дога кыла идек. Күп вакытта эти шуннан соң аңа сәдака бирә иде; әни һәйбәт май берлән чәй эчертә иде. Мин бердәнбер кыз булганга, билгеле, иркә идем. Самавырның янына гына килеп утыра идем дә чәй эчә идем. Шәкерт абый миңа май бирә, күмәч бирә, мине сыйлый иде. Ул мине сөя, мине ярата иде. Беркөнне ул минем курчакларга аллы-гөлле, алтынлы-көмешле кәгазь берлән бик матур, кызыллы-аллы, кош төсле перәннек тә китерде. Аның перәннеге әллә ничә айга кадәр курчак кунагы уйнарга йитте. Мин аны һәрвакыт курчак уйнаганда, кыз биргәндә генә бирә торган аш иттереп йөртә идем. Менә беркөнне карт жиңгиләрнең агалары кунакка килде. Аларның миннән бер-ике яшьлек кечкенә генә угыллары бар иде. Ул, малай булса да, кызлар арасында үскәнгә, курчак уйный белә иде. Менә без аның берлән курчак уйнадык. Кунакка чакырыштык, кыз бирештек. Иртә берлән мин торсам, перәннек юк. Мин еларга тотындым. Әни килде, жиңги килде; теге малайны кыйнадылар; ләкин перәннек кайтмады. Мин балавыз сыгып утырганда, менә теге Шәкерт абый килеп керде. Ул, минем ни өчен елаганымны белгәч тә, элгәре ул перәннекнең шулкадәр озакка баруына исе китте. Аннан соң ул чыгып китеп, берәз торып, миңа тегенәрдән дә матур бер перәннек китерде. Шуннан соң мин аны сөя башладым; аңар ияләштем, үзләштем. Ул да, шуны сизепме, килгән саен курчакларның хәлләреннән сораша, перәннекнең нишләвене белешә башлады.

Мин перәннекне ашамый килсәм дә, беркөнне әллә нигә бик тәмле төсле күренгәнгә, кырыеннан, тычкан кимергән кеби генә, каптым. Авызыма әллә нинди хуш ис керде; тел өстемдә перәннек эреде. Авызымнан шул тәмне бетермәс өчен, тагы аз гына каптым. Авызым тагы тәмләнеп китте. Никадәр авызымнан шул тәмне бетермәс өчен тырышсам да, тагы теге тәм бетте, тагы кабарга тугры килде. Шулай аз-аз гына каба-каба, карасам, перәннек яртыга калган. «Буның берлән нишлим»,— дидем дә ашап бетердем. «Үзе егылган

бала егламый», диләр, перәннек кызганыч булса да, эни орышыр дип, егламадым.

Менә берәр атна вакыт үтмәде — Шәкерт абый минем перәннек беткәнне белде. Ул:

— Кая китте, кая? — диде.

Мин кызардым. Ул, аңлады булырга кирәк, миннән сорап тормады, тагы перәннек китерде. Безнең дуслык тагы ныгыды. Мин курчак уйнаганда, үксез балаларны ашата торган, орышышкан кешеләрне килештерә торган «Шәкерт абый» атлы тагы бер курчак керттем. Туйларда, мәжлесләрдә аннан яхшылыктар кылдырдым.

Менә беркөнне эти хәзрәтләрне чакырды. Ул вакытта хәзрәт, мәрхүм, Аллаһе Тәгалә разый булсын, Шакир хәзрәт иде. Мин дә шунда булганмын ахры, ансын рәтләп белмим, ахырдан гына хәзрәт: «Шәкерт абыйсыннан сабак укырга ярый, язу гына өйрәнмәсен»,— дип әйтә диделәр. Мине: «Сабак укый, Шәкерт абыйсыннан сабак укый»,—дип сөйли башладылар. Һәммә кешенең кызыгып сөйләгән шул сабак уку мине берәз һаваландырды. Сабак укуның нәрсә икәннен белмәенчә генә, мин шул көнне көтә башладым. Ул вакытларда хәзерге кеби түгел, сабак чын сабак иде. Хәзерге безнең киленнең балалары кеби: «Арба, чана, сука, тырма» укымыйлар иде, китап укыйлар иде. Шунуң өчен, хәзерге кеби, авыл сатучысында, мәктәптә ул китап юк иде; шәһәргә барырга кирәк, аннан алырга кирәк иде. Менә китап та булды. Мин сабак башладым. Курчак дәрте бөтенләй сабакка күчте. Мин көне-төне укый башладым. Белмәгәннәремне сорап, эни-жиңгиләрнең башын әйләндерергә тотындым. Минем сабак бик алга китте: өч-дүрт айда ижекне сукалый башладым. Икенче елны Коръән укып «Йосыф китабы»на кердем. Өченче ел укысам, бәлки, хәзерге мулла хатыннарыннан ким булмас идем, Шәкерт абый, укырга дип, шәһәр мэдрәсәсенә китте. Мин, йитешлегем аркасында язу танып калсам да, мәгънәле китапка керә алмадым. Тагы мин курчакка кайттым, тагы курчак уенына баттым.

Ләкин Шәкерт абыйны һичбер вакыт онытмадым: көтүдә кызлар берлән сугышсак, бәпкә каравыллаганда карга бәпкәне урласа, эни кыйнаса, һәрвакыт мин Шәкерт абыйны хәтерли идем; аңар сыгына идем. Миңа, ул булса, кызлар кыйный алмас, карга бәпкәне урлый алмас кеби тоела иде.

Менә, шулай итеп, бер-ике ел үтеп китте. Мин унбер, уникагә ниттем. Беркөнне (көз иде) бөтен авыл Дөбрән Хәяты әкиятен сөйли башлады. Дөбрән Хәятын син белмисең. Энә, Жһанша бармы, тимерче Жһанша? Шуның сеңелесе, шук кыз диләр иде. Әниләр, жһнгиләр миңа нәрсә булганын әйтмәсәләр дә, кызлар берлән үзем барып карадым: аның капкасыны буяганнар иде. Без барганда бөтен урам бала-чага белән тулган иде. Мин нәрсә икәннен, ни өчен буялганын белмәсәм дә, шундагы кызлар: «Уйнаш иткән!» — диделәр. Берсе:

— Уйнаштан бала тудырган! — диде.

Шул ара да булмады — авылның ул вакыттагы куштаны Хәмит карт, әллә кемнәр берлән килеп:

— Ул нинди оятсызлык! Урамда йөртөргә кирәк! Бөтен кырлар кипте, мал-туар өшәнде; бар да шукларның гөнаһ шомлыгы! — диде.

Кызлар:

— Менә урам буге йөртәләр, Дөбрән Хәятын кара корымга буйыйлар да: «Уйнаш итмә, уйнаш итмә!» — дип, урам буенда йөртәләр; бөтен ир, хатын аның йөзенә төкерә. Аннан ары мәсҗед алдына китереп суктыралар; мулла абзый үзе суктыра,—диделәр.

Жһнги берлән суга барганда күргән Дөбрән Хәяты минем күз алдыма килеп басты: зур, таза, матур, ачык, бер буйдан килә торган Хәят хәзер, кара корымга буянҗач, коточкыч күренде; дөнья анасы кеби тоелды. Елыйсы килү куәте никадәр көчле булса да, мин куркуымнан елый алмадым.

Өйгә кайттым. Әни, мине күргәч, ни өчендер:

— Аллаһе Тәгалә тәүфикъ бирсен,—диде.

Бөтен көн шуның куркусы берлән үтте. Көтүдә бөтен кызлар шуны сөйләделәр; малайлар Дөбрән Хәятының бәетене жырладылар. Көтү керер

алдыннан гына ягъмур ява башлады. Көтә-көтә арып беткәннең соңында берсе: «Көтү түбән очтан керде»,—диде. Барымыз да елаша-елаша киттек. Барымызга да менә Дөбрән Хәяты корымга буялган көенчә чыгар да алдымызга басар кеби тоелды. Курка-курка, бер-беремезгә тотынышып, сарылышып чабыштык. Кояш баеп, көзгә төн караңгылана башлаганда гына мин, ике сыерны табып, өйгә кайттым. Өйдә абзыйлар, жиңгиләр шалкан кисеп кайткан булганга, шалкан ашарга утырдык; элгәре чи шалкан ашадык, аннан ары эни пешкән шалкан кертте. Мин һәрвакыт пешкән шалканны яратам. Ул көнне бигрәк сөеп ашадым.

Көзгә вак ягъмур бөтен дөнъяны каплап алды. Мин жиңги берлән тышка чыкканда күзгә төртсәң күренмәс төндә тагы котым очты. Жиңгинен кулына тотынып кына, кычкыра-кычкыра, көчкә өйгә кердем. Миңа шул караңгы төн тагы Дөбрән Хәятын исемә төшерде. Менә ятарга вакыт житте. Эни миңа үзләре берлән берочтан түргә урын салды. Мин чәчемне сүтәргә өлгермәдем, урамдан тәрәзә кактылар. Мин куркынып киттем. Күз алдыма тагы Дөбрән Хәяты килеп басты. Ул да булмады, капка ачылды, йортның шул дәм караңгысын көчкә генә ерып-ерып, фонарь йөри башлады. Озак үтмәде, минем алдыма өстеннән су ага торган Шәкерт абый килеп басты.

Самавыр куелды, яңа шәмнәр ягылды. Өй яктырып, жылынып китте. Минем күңелемнән дә Дөбрән Хәятының хикәясе чыкты.

Эти-эни аны бик кадерләп каршы алдылар:

— Өшегәнсең, туңгансың. Явымы да бит үзәгеңә үтәрлек, тизрәк тишен, тизрәк,—дип, тишендерделәр. Юындырып чэй янына утырттылар.

Минем йокым качты. Шкаф артына сөялеп кенә Шәкерт абыйны карарга тотындым. Аның күзләре үзгәрмәгән булса да, һаман эле көлгәндә күзләре югалып китә торган булса да, аның йөзе шактый үзгәргән иде. Бездән киткәндә кечкенә генә чыгып килә торган мыегы зурайган, сирәк кенә сары гына йоннар аның сакалын бөтенләй каплай язган, битенә дә әллә нинди, мин танымый торган яңа төс чыккан иде. Кечкенә чакта, беләсең бит, ахирәт, балалар бик тиз үпкәләүчән булалар, мин дә шулкадәр сөйгән Шәкерт

абыемның миңа илтифат итмәвенә үпкәли башладым. Аны эчемнән генә: «Нинди мәхәббәтсез, бу минем Шәкерт абыем түгел, бу башка»,—дип уйлый башладым. Ни өчендер елыйсым килде.

Жил берлән тәрәзә шақылдап китте. Минем күз алдыма тагы Дөбрән Хяты килеп басты. Мин дерелдәп, каушап киттем. Шуны күрепме, эти берлән бик тәмле сөйли торган Шәкерт абый:

— Син дә бундамыни, Гайнижамал? Кил әле бунда, кил! — диде. Минем ачуым бердән язылды. Шәкерт абый, минем баштан сыйпап, күземә карап торганның соңында: «Зур булган инде»,— диде.

Әни дә:

— Утыр, кызым, чэй эчәмсең? — диде.

Мин әнигә «ие» дигән күз берлән карадым. Безнең әни, мәрхүм, үзе каймаксыз чэй эчмәгәнгә, һәр кешегә каймак салып ясый иде. Шуның аркасында эти: «Чәйнең тәмен бозасың, затсыз!» — дип, үзен һәрвакыт тирги дә иде. Чит кунак-фәлән булса, эти, әнине чакырып алып:

— Каймак салып ясама! — дип әйтеп тә куя иде. Ләкин, нидәндер, әни эти мәрхүмнең сүзен тутыра алмый иде — һаман каймаклы ясый иде.

Бүген дә шулай булды. Ул вакытлар, беләсең бит, ахирәт, хәзерге кеби, әллә нинди канәфер тәмнәре килә торган чэй юк иде: кара, ак койрыклы чэй иде. Аңар каймак салу, билгеле, шуның нечкә тәмен боза иде. Менә әни миңа да каймаклап ясап бирде. Алдыма зур кашык бал куйды. Мин Шәкерт абыйның сүзләрен тыңлый-тыңлай эчкәнемне дә сизми калдым. Ул үзенең хәзер әллә кайдан ерактан кайтуын сөйли, әллә нинди мөфти хәзрәт берлән күрешүен аңлата иде. Эти шунларның һәммәсенә дә: «Шулай диң, шулай диң!» — дип, авызын ачып тынлай иде. Ул вакытта мин нәрсә икәнәне, кайдан кайтканыны аңламасам да, ул — Шәкерт абыйның мөәззин булыр өчен имтиханнан кайткан вакыты икән! Бердән соң әни миңа тагы берне ясап бирде. Беләсең, балаларга кич чәйне күп эчерү файдалы түгел: йокылары кача, төрле эшләргә сәбәп була. Әни шуны оныттымы, ул миңа өченче чынаяк та ясады. Мин, буларның мәжләсләреннән калмас өчен, әнидән: «Бар инде, кызым, ят!»



дидертмәс өчен, һаман эчтем. Менә чәй бетте. Шәкерт абый мине тагы чакырып алып, башымнан сыйпап:

— Йә, сабак кар астында калдымы? Онытылып беттеме? — диде. Мин бер сүз әйтмәдем. Әни: «Юк, юк, онытылмаган»,—дип өлгермәде, әти:

— Бар әле, кызым, китапларыңны китер әле, Шәкерт абыең тыңлатсын әле,—диде.

Мин китеп Коръәнемне алып килдем. Ачып, кычкырып, әгузе бисмилла әйтеп укыдым. Үземнең Коръән укый торган тавышым үземә ишетелеп, үземнең элгәреге хәлләремне исемә төшерде. Минем күз алдымда Шәкерт абыйның биргән перәннеге күренә башлады; аның тәме авызымда уйный башлады. Мине әллә нинди шатлык биләде. Шәкерт абый: «Онытмаган, онытмаган»,—дип, мине бик мактады. «Менә, шәһәрдән кайтсам, үзең перәннек алып кайткан булыр идем»,— диде дә, кесәсеннән әллә нинди акча савыты чыгарып: «Менә, шуңар сатучыдан перәннек алырсың»,— дип, зур бер тиен ярымлык бирде. Мин сөенә-сөенә алып, курчак сандыгыма салып куйдым. Шуннан соң мине яткырдылар. Мин йокы арамда гына Шәкерт абыйның Коръән укыганын ишетеп күземне ачсам, әти берләң анларның намаз укуларын, әнинең түргә әтигә бер урын, Шәкерт абыйга бер урын салганын күрдем. Тагы йокыга киттем.

Менә, төшемдәме, көнемдәме, Дөбрән Хәятын күрә башладым. Ул ялан өст басып тора. Судан мунчала алып чыккан кеше кеби, аның бөтен битен, тәннәрен кара бака яулыгы каплаган, йөзләреннән кара, куе, сазлы су ага; үзе авызын ачкан да тешен ыржайтып көлеп тора. Мин аннан куркам: «Әни! Әни!» — дип кычкырам, бакырам, качмакчы булам: ләкин аягыма тимер таккан кеби, атлый алмыйм, атласам, алга бара алмыйм. Ул миңа таба килә; минем котым оча; ул мине кочакламакчы була. Кочаклый! Аның кулы берләң минем бөтен тәнем кысыла... Аның тәнненнән ага торган кара су миңа тама башлый. Аның өстенә ябышкан кара бака яулыгы миңа ябышмакчы була, жанлы кеби, миңа таба сузыла Менә ул минем корсагыма килеп ябышты... Аның суыклығы минем ботларыма кадәр агып китте... Минем йөрәгем ярылды... Тагы

кычкырмакчы булдым. Кычкырдым да ләкин минем тавышыма беркем дә килмәде. Ул сачкын бака яулыгы әле минем корсагыма, әле минем бот араларыма кереп йөри башлады. Тагы икенче берсе муеныма ябышмакчы булды... Мин куркуымнан тагы бик каты кычкырып жибәрдем. Үз тавышымнан үзем куркынып уянып киттем.

Уяну берлән, корсагымнан түбәннән сәнәк тармакларыны араландырып ята торган авыр, зур бернәрсә бар икәннен сизендем. Куркуымнан күз ачып күз йомганчы йокым ачылды. Көзгә айның нуры берлән яктырган өйдә күршемдә сузылып ятып, миңа таба борылган Шәкерт абыйны, аннан ерак түгел генә «мыш-мыш» йоклый торган әтине күрдем. Шунларны күрү берлән, шул минем корсагыма, бот арама салынган япыле нәрсә Шәкерт абыйның кулы икәнлеген күңелемә төшерде. Мин аның авыр кулын алып ташладым. Ул «лап!» итеп идәнгә барып төште. Шунуң тавышы берлән минем башым эшләргә тотынды, «уйнаш» дигән сүз колагыма килеп керде...

Мин, алай булгач, уйнаш иттем, Дөбрән Хәяты кебек уйнаш иттем; иртәгә безнең дә капканы буюрлар миңа да «бәет» әйтә башларлар...

Шул уйлар мине куркытканнан куркытты... Хәзер мин үземне кара корым ягылган көенчә урамда йөртәләр кеби күрә башладым. Үземне кара бака яфрактары берлән ялан тән өстенә сыланган кеби сизә башладым. Шул хурлыкка ничек чыдарга?.. Мин бер минутта тирләдем пештем; шабыр суга баттым. Менә гомеремдә күрмәгән рәвештә эчем борып-борып авыртырга тотынды Минем күңелемә: «Уйнаштан бала табам икән», - дигән уй керде... Шул уй шулкадәр башыма утырды — мин, жиңги бала тапкандагы кеби, көчәнәп-көчәнәп кычкырасым килә башлады. Кычкырырга дигәндә генә әти-әни исемә төште. Мин йир ярылса жиргә керерлек булып оялдым. Шул хурлыкны күрмәс өчен үләсем килә башлады. Алладан, бөтен белгән догаларымны укып, үләргә тели башладым... Эчем басылмады. Дога кабул булмады. Минем ачуым килде: «Үлим, энә күрше Әхмәтжанның чәчәктән үлгән кызы кеби үлим!» — дип уйларга тотындым. Ләкин һаман үлмәдем — үләргә юл таба алмадым, былтыр, безнең бер сарык кизләүгә төшәп үлгән

иде... Мин дә төшсәм үләрменмени?.. Мин үземне үзем кизләүгә төшкәндә битенә, тәнәнә эллә никадәр кара бака яфрагы ябышкан иттереп күрдем. Минем эчем «жу-у-у!» итеп китте, тәнем калтырарга тотынды; эчем тагы борып-борып авырта башлады. Мин: «Хәзер менә кечкенә генә бала тудырам, уйнаштан бала тудырам»,— дип тагы котым очты. Акыртын гына торып эти-энигә белдермәенчә генә, чыгып китмәкче булдым. Тордым. Идәннәр шылтырады, тәрәзегә бәрелә торган жил моңлап сызгырды. Эллә кая этәч кычкырды, аның артыннан тагы берсе, тагы берсе! Минне тагы курку биләде... Аяк атлый алмадым. Барып урыныма ятарга теләдем. Анда Дөбрән Хәяты ята кеби тоелды. Мин аның тәннәрен, кулларын — һәммәсен күрдем. Менә тагы эчем борырга тотынды. Миңа бала — уйнаш баласы хәзер чыга кеби күренде. Мин баланың ничек туганын белмәгәнгә, баланы тудырмас өчен, ике кулым берләп корсагымны басып тордым. Тәнем дер-дер калтырап, суыклык сизгәнгә, шундагы түшәккә сөялдем, ышыкландым.

Уянып киткәндә көндөз булган иде. Самавыр чыж-чыж кайный, кунакка дип коймак пешә иде. Өйдә беркем дә юк иде. Менә эллә кайдан Шәкерт абый тавышы колагыма чагылды. Шул тавыш башымдагы буаны ерып жибергән кеби булды. Күз алдыма берсе артлы берсе төнгә эшләр килә башлады. Мин, бала табып-тапмаганымны белер өчен, корсагымны капшадым. Ярылган жире юкка, тапмаган икәнмен дип, Аллага шөкерләр әйтергә өлгермәдем, «бәлки торгач табармын» дигән фикер башыма килде. Тагы оят мине каплап алды. Эти-эни берләп Дөбрән Хәяты күз алдыма килеп басты...

Менә Шәкерт абый берләп эти килеп керде. Мин, йоклаганга салынып, керфек арасынан гына карадым. Ул хәзер бөтенләй үзгәргән, элгәреге Шәкерт абыйга аз гына да охшамый. Энә былтыргы ат урлап тотылып урам буенда йөртелгән карак төсенә кергән. Мин аның борылганын гына көттем дә, чабып торып чыгып киттем. Эти дә, борылып карап:

— Кызым, ни булды? — диде.

Теге өйгә дә кермәенчә абзарга чыктым. Бик озак эчемне карадым. Бала туу галәмәте күренмәгәч, бәлки эти-әни белмәс дип, азрак ныгыдым. Ләкин өйгә таба борылгач та, тагы менә әни күрер дә, уйнаш иткәнемне белер кеби тоелды. Мин тагы кизләүгә төшмәкче булдым. Ләкин аның суы бик суыктыр кеби күренгәнгә, арт капкадан жиңгинең сәнәкләр, тырмалар, көрәкләр күтәрәп ындырга киткәнән күрәп, аның артыннан киттем. Анда да, анлар янына бармаенча гына, саламда яттым. Кибәннәр арасына барып, берничә мәртәбә эчемне карадым.

Ашыйсы килгәнгә, абзыйлар берләп ашарга кайттым. Йортка якынлашкан саен, теге качкынны күрмим дип, курка башладым. Менә капкадан керсәм, ул атка утырып маташа...

— Ә, Гайнижамал, кил монда, кил! Хуш, сау бул! — диде.

Мин куркып киттем. Аннан ары ачуым килде. Аңар күземне акайтып карадым, ул кызарды.

Шуннан чабып кереп киттем. Әниңең: «Ник Шәкерт абыең берләп күрешмәдең-фәләп», — дигәнән тыңламаенча, мин, курчак сандыгындагы бер тиен ярымны алып, кизләүгә илтәп ташладым. Ул су төбөндәге имләп салган йиде төенле чүпрәк янына барып төште. Ул тонык суда ялтырап киткәнгә, мин итәгем берләп бик күп туфрак жыеп килеп, суга ташладым. Анлар сөйләшә-сөйләшә суга төшеп киттеләр. Су болганды, акча югалды. Ләкин болганган су тагы Дөбрән Хәятын исемә төшерде...

Мин артыма карый-карий өйгә кайттым. Шәкерт абыйны күрүдән курыкмаганга, өйгә батыррак кердем. Ашарга утырдым. Ләкин эчем тагы авырта башлады. Әни: «Көне-төне шалкан ашыйсыз да...» — дип, тышка чыгарды.

Көннәр, еллар үткән саен шул вакыйга хәтердән югалды. Зурая төшкәч, үзем дә шуннан көлә башладым. Ләкин мөһезингә дошманлыгым һаман кимемәде. Аны төшләремдә күрәп куркып уянуым әлегә кадәр бетмәде.

Аннан, шунсы кызык, ахирәт, менә шул бер тиен ярымлык та һаман мине ташламады; әллә теге имлә чүпрәк янына төшкәнгәме, бер-бер кайгы

булырга булса, бер-бер кәефсезлек булса, гел шул бер тиен яримны төшемдә күрми калмадым: йортымыз янганда да шуны күрдем; картым үлгәндә дә күрдем; караклар йортымызны басканда да күрдем,—диде дә туктады.

Гөлжамал абыстай сузып кына:

— Алай икән, ахирәт! — диде.

### **Искәртмәләр һәм аңлатмалар:**

*Добрән* — саңгырау. ( Г.Исхакыйй искәртмәсе.)

**Шәкерт абый** — Хикәя беренче тапкыр Казанда «Әхмәтгәрәй Хәсәни вә шөрәкясе» наширлегендә И.Н.Харитонов типографиясендә 1912 елда басылып чыга. «Сөннәтче бабай» әсәре белән бергә сизгетомлыкта: 2 нче жилд, 2 нче китап. «Язылган 11—12 июнь, 1911 ел, Истанбул, Кандилле».

Басылып чыккач та, әсәргә карата матбугатта капма-каршы фикерле рецензияләр дөнъя күрә. «Тормышымызның гел кара ягын күрсәтүче, дәртле, яшь рухларымызны төшерүче, үз татарларымыздан күңелләрдә жирәнү тойгысын гына уятырга сәбәпче китаплар кайчан бетәрләр икән, кайчан гына ярим өметле, ярим хәсрәтле яшь күңелләрне татарлык белән нурлаучы нәфис әсәрләр чыгар икән дип тәжрибәле, үткен язу- чыларымызның каләмнәренә күз тегеп карап торган бер заманда, менә кирәксә, сезгә «Шәкерт абый»! Менә кирәксә, сезгә жыен фахеш, порнография белән тулы татар телендә сонетлар. Көчле мөхәрриремез Гаяз әфәндене бу яңа тоткан юлы, барышы белән котлый алмыймыз... Шәкерттән түбән холькылы кеше юк, имеш. Бу шәкерт халкын, безнең эш багындагы интеллигенциямезне хурлау, мыскыллау була бит... Изге әдәбият, сәнгате нәфисә тәхтен, шигърият мөнбәрен шундый күңелләрне жирәндергеч чабаталары белән таптаганы өчен мин Гаяз әфәндене гаеплим.

Мөхәрриргә күп кеше күз йомып баш игәнгә, аның «Теләнче кызы»ндагы кабахәт, пычрак тасвирларын, «Тормышмы бу?»ындагы зарарлы (бит саен очрап күзне тишкән жирәнгеч) урыннарын, картиналарын, әлегә

кадәр оялмыйча «тикшерүче» исемен күтәрәп йөрүче язучыларымыздан берсе генә булсын яманламады, сүкмәде, берсе дә зур мөхәрриргә каты сүз әйтергә кыймады. Гел аның шәхси тормышына карадылар. Дөрест, «Теләнче кызы» китабындагы матуррак жирләре үзенң гаепләрен капларлык, бүтәннәрен «Инкыйраз»ы капларлык иде. Мөхәррирнең элекке гаепләрен гафу итәрлек тә иде. Инде мөхәррир, күз күрә торып, түргә чабатасын элә башлагач, фәхеш рус язучыларының яндыш юлларына аяк баскач, ничек тә аны куәтләп булмый. Аңа зур үпкә. (*Вакъкас.— Яңа китаплар.— Сибиря. 1912, 6 май.*)

«Шәкерт абый» хикәясе русчага да тәржемә ителеп басыла. (*Перевод с татарского Р.Свердловой.— Современник.— С.-Петербург. 1913, кн. №4, с. 155—164.*)

Максим Горький Г.Исхакыйга 1910 елда язган бер хатында татар әдәбиятының торышы хақында очерк язуын сорый. Ул очеркны Г.Исхакый үтенүе буенча әдип белән бергә «Сүз», «Ил» гәзитәләрендә эшләгән Нәжиб Гасрый яза. Һәм ул очерк русча басылып чыга (*Неджиб.— Пробуждение русских татар и их литература.— Современник. С.-Петербург, 1911, кн. №4, с. 173—176*). Әлеге очеркта Г.Исхакыйга бирелгән характеристика «Шакирд-аби» дип тәржемә ителгән хикәягә кереш итеп алынган. Анда мондый сүзләр бар: «Аның бөтен әсәрләре татар тормышын, психологиясен ачып сала... Гаяз Исхакый татар әдәбиятының башлыгы гына түгел, ул шуның белән бергә хәзерге татар әдәби теленең атасы да. Чит тәэсирдән бөтенләй азат. Ул татар телен торгынлыктан коткарды».

Тәржемә басылып чыккач, Ж.Вәлиди: «Элек заманда тәржемә бездә гарәби яки фарси бер әсәрне төркичәгә авыштыру мәгънәсендә генә йөри иде. Әмма төркичәнең үзеннән гарәпчәгә- фәләнгә тәржемә булу уйланмый да иде. Хәтта тәржемә дигән сүз бәгъзан бөтенләй «төрки» дигән сүз урынында йөрергә башлана иде. Тел вә әдәбиятымызның соң дәрәжәдә түбәнлегә бундай яндыш уйларга бик киң юл ача иде»,— ди. «Инде теле- мезнең терелүе, әдәбиятымызның аякка басуы илә тәржемә дигән сүз дә чын үз мәгънәсендә йөртелә башласа кирәк. Ходайга шөкер, буңа галәмәтләр күренер ки, ягъни

бәгъзе бер татарча әсәрләр башка телләргә тәржемә ителәргә башлады... Буңа кадәр берничә мәртәбә гарәп гәзитәләрендә Ризаәтдин хәзрәтнең мәкаләләрене күрәп бик кәефләнгән идем. Инде «Современник» сәхифәләрендә «Шәкерт абый»ны күргәч, башым күккә тиде. Асылының берничә кат укыган булуына карамыйча, русча тәржемәне дикъкәтә илә бер кат укып чыктым, һәм укыганда зиһенем әсәрнең мөндәрижатыннан бигрәк аның тәржемәсе илә мәшгуль булды. Мина бу тәржемә бик кызыклы тоелды». (*Жәләй.—Әдәби мосахабәләр —Вақыт.—1913, 5 май.*)

«Шәкерт абый» хикәясе Г.Исхакыйның башка телгә тәржемә ителгән беренче әсәре

Әсәр «Зиндан» жыентыгында басылды.

Текст 1912 елгы басмадан алынды.

«*Йосыф китабы*» — XII-XIII йөз болгар-татар шагыйре Кол Галинең «Кыйссаи Йосыф» поэмасы.

*Бака яулыгы* (бака ефәге) — акмый ята яки акрын ага торган суларда үсүче суүсемләренң бер төре; русчасы: нитчатка.

Чыганак: Исхакый Г. Әсәрләр. 2 том. - Казан: Татарстан китап нәшрияты, 1999. Б.143-153.